

प्रादेशिक समाचार  
आकाशवाणी, भोपाल

मुख्य समाचार,

- राष्ट्रपति ने शिक्षक दिवस पर कल राष्ट्रीय शिक्षक पुरस्कार प्रदान किए।
- मुख्यमंत्री डॉ. यादव आज प्राकृतिक आपदा से हुई फसल क्षति के प्रभावित किसानों के खाते में राहत राशि का करेंगे वितरण
- प्रदेश भर में आज अनंत चतुर्दशी पर गणेश प्रतिमाओं का विसर्जन किया जाएगा।
- प्रदेश में भारी बारिश का दौर जारी है। मौसम विभाग ने अगले 24 घंटों के दौरान प्रदेश के 22 जिलों में भारी बारिश की चेतावनी जारी की ।

## शिक्षक दिवस

राष्ट्रपति द्रौपदी मुर्मु ने कल शिक्षक दिवस के अवसर पर नई दिल्ली के विज्ञान भवन में मध्यप्रदेश के दो शिक्षकों को राष्ट्रीय शिक्षक पुरस्कार प्रदान किया। इस अवसर पर केन्द्रीय शिक्षा मंत्री धर्मेन्द्र प्रधान भी उपस्थित रहे। दमोह जिले की शिक्षिका शीला पटेल को बच्चों को खेल-खेल में आनंदमयी शिक्षा देने, महिला साक्षरता और समर तथा विंटर कैम्प आयोजित करने जैसे उल्लेखनीय कार्यों के लिये सम्मानित किया गया। वहीं आगर-मालवा जिले के शासकीय शिक्षक भेरूलाल ओसारा को बच्चों में नैतिकता और सृजनात्मकता को बढ़ावा देने, पर्यावरण संरक्षण हेतु ईको क्लब और क्लैप क्लब के माध्यम से ठोस कार्य करने तथा साइबर सुरक्षा जागरूकता फैलाने के लिए राष्ट्रीय पुरस्कार प्रदान किया गया।

## राष्ट्रीय शिक्षक पुरस्कार

राष्ट्रपति द्रौपदी मुर्मु ने दिल्ली में शिक्षक दिवस पर शासकीय संभागीय आईटीआई भोपाल के प्रशिक्षण अधिकारी राजेन्द्र मालवीय को राष्ट्रीय शिक्षक पुरस्कार-2025 से सम्मानित किया। यह सम्मान उन्हें दीर्घ अवधि इंजीनियरिंग ट्रेड श्रेणी में सर्वश्रेष्ठ कौशल प्रशिक्षक के रूप में उत्कृष्ट योगदान के लिए दिया गया। कौशल विकास एवं रोजगार राज्यमंत्री गौतम टेटवाल ने बधाई और शुभकामनाएं देते हुए कहा कि श्री मालवीय ने अपनी मेहनत और प्रतिबद्धता से प्रदेश का गौरव बढ़ाया है।

## मुख्यमंत्री पन्ना

मुख्यमंत्री डॉ. मोहन यादव ने कल पन्ना जिले के अमानगंज में आयोजित महिला सम्मेलन में 106 करोड़ रुपये से अधिक की लागत के विभिन्न विकास कार्यों का भूमिपूजन और लोकार्पण किया। इस अवसर पर मुख्यमंत्री ने कहा कि प्रदेश सरकार, बहनों को आत्मनिर्भर बनाने के साथ युवाओं को भी सशक्त कर रही है।

उन्होंने कहा कि राज्य सरकार आगामी 11 सितम्बर को अपने स्कूल में टॉप करने वाले विद्यार्थियों को स्कूटी देने जा रही है।

## मुख्यमंत्री आज

मुख्यमंत्री डॉ. मोहन यादव आज प्राकृतिक आपदा से हुई फसल क्षति के प्रभावित किसानों के खाते में राहत राशि का अंतरण करेंगे। मुख्यमंत्री निवास समत्व भवन में वीडियो कॉन्फ्रेंसिंग के माध्यम से मुख्यमंत्री डॉ. यादव किसान हितग्राहियों से चर्चा भी करेंगे। संबंधित जिले के कलेक्टर और संबंधित विभाग के अधिकारी भी वर्चुअली शामिल होंगे।

## सिंहस्थ

मुख्यमंत्री डॉ. मोहन यादव ने कहा है कि सरकार का संकल्प है कि सिंहस्थ : 2028 श्रद्धालुओं की दृष्टि से सुविधाजनक, दुर्घटनाविहीन, आवास, आवागमन, भोजन और अन्य व्यवस्थाओं के साथ श्रेष्ठ आपदा प्रबंधन का भी उदाहरण बने। मुख्यमंत्री डॉ. यादव कल मुख्यमंत्री निवास समत्व भवन में सिंहस्थ : 2028 की व्यवस्थाओं के संबंध में वरिष्ठ अधिकारियों से चर्चा कर रहे थे। इस अवसर पर मुख्य सचिव अनुराग जैन और पुलिस महानिदेशक कैलाश मकवाना सहित अन्य वरिष्ठ अधिकारी उपस्थित थे।

मुख्यमंत्री ने कहा कि सिंहस्थ : 2028 प्रतिष्ठापूर्ण आयोजन है। इसके लिए उज्जैन में पिछले दो सिंहस्थ वर्ष 2004 और 2016 के दौरान पदस्थ रहे वरिष्ठ

प्रशासनिक और पुलिस अधिकारियों के अनुभव का लाभ भी लिया जाए। इलाहाबाद में सम्पन्न महाकुंभ की व्यवस्थाओं का अध्ययन भी किया गया है।

## जीएसटी राहत

केन्द्रीय अप्रत्यक्ष कर और सीमा शुल्क बोर्ड - सीबीआईसी के अध्यक्ष संजय कुमार अग्रवाल ने अगली पीढ़ी के जीएसटी सुधारों को साहसी बताया है। उन्होंने आकाशवाणी सामाचार के साथ बातचीत में कहा कि जन-साधारण के हित सरकार की सर्वोच्च प्राथमिकता है।

## सरस आजीविका मेला

27वां सरस आजीविका मेला कल से नई दिल्ली के मेजर ध्यानचंद स्टेडियम में शुरू हो गया है। देश भर के राज्यों से स्व-सहायता समूहों से जुड़ी 400 से अधिक ग्रामीण महिलाएं इस मेले में भाग ले रही हैं। इस वर्ष के मेले का विषय है- लखपति दीदियों का निर्माण - सफल उद्यमी और वोकल फॉर लोकल की चैंपियन बनने के लिए ग्रामीण महिलाओं का सशक्तिकरण। मेले का नेतृत्व लखपति दीदियाँ कर रही हैं, जहाँ उनके हस्तशिल्प, हथकरघा और खाद्य उत्पाद प्रदर्शित किए जा रहे हैं। यह मेला इस महीने की 22 तारीख तक चलेगा।

## एंटरप्रेन्योर एआई समिट

भोपाल में The Indus Entrepreneurs मध्यप्रदेश द्वारा एंटरप्रेन्योर एआई समिट 2025 का आयोजन आज किया जा रहा है। समिट में सहकारिता, खेल और युवा कल्याण मंत्री विश्वास कैलाश सारंग समिट का शुभारंभ करेंगे। यह समिट उद्यमियों, स्टार्टअप्स, MSMEs और प्रोफेशनल्स के लिए एक बड़ा अवसर है, जो आर्टिफिशियल इंटेलिजेंस (AI) का उपयोग कर अपने व्यवसाय को और अधिक स्मार्ट, तेज़ और स्केलेबल बनाना चाहते हैं।

## अनंत चतुर्दशी

प्रदेश भर में आज अनंत चतुर्दशी पर गणेश प्रतिमाओं का विसर्जन किया जाएगा। इंदौर की गौरवशाली परम्परा के अनुसार इस वर्ष भी अनन्त चतुर्दशी के अवसर पर शहर के विभिन्न मार्गों से झिलमिलाती नयनाभिराम झांकियां निकलेंगी। मंडला कलेक्टर सोमेश मिश्रा ने महाराजपुर संगम क्षेत्र के साथ ही जिले में नर्मदा नदी के तट पर भगवान श्री गणेश की प्रतिमा विसर्जन के लिए बनाए गए कुण्ड का निरीक्षण किया। शिवपुरी में भी गणेश विसर्जन चल समारोह का आयोजन होगा। इस दौरान गणेश प्रतिमाएं धूमधाम से निकाली जाएंगी। जिले के कस्टम गेट पर विभिन्न धार्मिक कार्यक्रमों का आयोजन किया गया है। इस दौरान देर रात तक गणेश प्रतिमा और चल झांकियां निकाली जाएंगी। इसको लेकर सुरक्षा व्यवस्था के भी खासे इंतजाम किए गए हैं। उधर नीमच में कलेक्टर हिमांशु चंद्रा के मार्गदर्शन गणेश प्रतिमाओं के विसर्जन को लेकर तैयारी की गई है। इसी तरह भोपाल, ग्वालियर, जबलपुर में भी चल समारोह के लिए तैयारियां पूरी कर ली गई है।

## एशिया कप हॉकी

पुरुष एशिया कप हॉकी के सुपर फ़ोर चरण के मैच में आज भारत का सामना चीन से होगा। यह मैच शाम साढ़े सात बजे बिहार के राजगीर अंतरराष्ट्रीय स्टेडियम में खेला जाएगा। एक जीत और एक ड्रॉ के साथ भारतीय टीम चार अंक अर्जित करके अंक तालिका में शीर्ष पर है। टूर्नामेंट में अब तक अपराजित भारतीय टीम इस बार एशिया कप खिताब की प्रबल दावेदार है। बृहस्पतिवार को भारतीय टीम ने सुपर फ़ोर चरण के मैच में मलेशिया को 4-1 से हराया। एक अन्य मैच में कोरिया का सामना आज शाम 5 बजे मलेशिया से होगा।

## मौसम

प्रदेश में भारी बारिश का दौर जारी है। पिछले 24 घंटों के दौरान, प्रदेश के सभी सभागों के जिलों में अधिकांश स्थानों पर बारिश दर्ज की गई। मौसम विभाग ने अगले 24 घंटों के दौरान प्रदेश के 22 जिलों में भारी बारिश की चेतावनी जारी की है। रतलाम, झाबुआ, मंदसौर और नीमच जिलों में भारी बारिश का ऑरेंज अलर्ट है। वहीं, सिहोर, राजगढ़, नर्मदापुरम, बैतूल, हरदा, खंडवा, खरगौन, बड़वानी, अलीराजपुर, धार, इंदौर, उज्जैन, देवास, शाजापुर, आगर, गुना, श्योपुरकला, और

नरसिंहपुर जिले में भारी बारिश का यलो अलर्ट है। अगले 2 दिन तक प्रदेश में तेज बारिश का दौर जारी रहने की संभावना है। इंदौर जिले में लगातार हो रही भारी बारिश के चलते जिले के सभी शासकीय, अशासकीय शिक्षण संस्थाओं में आज अवकाश घोषित किया गया है।

अब कुछ समाचार संक्षेप में .....

- गुना जिले के अस्पतालों में लापरवाही की खबरें आने से मुख्य चिकित्सा एवं स्वास्थ्य अधिकारी डॉ. राजकुमार ऋषीश्वर द्वारा औचक निरीक्षण कर कार्रवाई की जा रही है।
- अगरमालवा जिले में स्थित कुण्डालिया बांध के बढ़ते जलस्तर को देखते हुए कल आठ गेट खोल दिये गये। जिला प्रशासन ने नागरिकों से अपील की है कि वे बांध, तालाब, आदि के पास न जाए।
- धार जिले में कल ईद मिलादुन्नबी का त्योहार उत्साह से मनाया गया। मुस्लिम समाज द्वारा जुलूस निकाले गए। जुलूस में बच्चे, युवा और बुजुर्गों ने बढ़-चढ़कर हिस्सा लिया।
- नर्मदापुरम जिले में महिला और बाल विकास विभाग द्वारा संकल्प हब फॉर एंपावरमेंट ऑफ़ वूमेन और पोषण अभियान के अंतर्गत जिला तथा ब्लॉक समन्वयकों की एक दिवसीय संभाग स्तरीय प्रशिक्षण कार्यशाला का आयोजन किया गया।
- जबलपुर में राष्ट्रीय नेत्रदान पखवाड़ा के अंतर्गत आयोजित कार्यक्रम में नेत्र दानदाताओं के परिवारों को सम्मानित किया गया।